

JOSEPH BEZZINA

Santa Marija tal-Qala fil-Vizta Pastorali tas-sena 1621

Nhar it-18 ta' April, 1621, bdiet Ghawdex it-tietlet vizta pastorali fi żmien l-episkopat tal-Isqof Baldassar Cagliares. Din il-vizta ma saritx mill-Isqof innifsu. Nafu li dan kellu diversi



problemi ta' saħħa u għalhekk, minn żmien għall-ieħor, kien ikollu jiddelega lil xi hadd biex imexxi xi ċerimonji minflok.

1 • Il-vizta fil-Qala:

Għal din il-vizta f'Ghawdex l-Isqof Cagliares iddelega lir-Reverendu Dun Piet-Frangisk Pontremoli, duttur fit-Teoloġija, kanonku tal-Katidral tal-Imdina, kif ukoll Pro-Vigarju Generali tad-Djoċesi ta' Malta u Ghawdex. Bħala assistent tiegħu, hu ħatar lill-Kanonku Melchiorre Vella, lawrjat fid-Dritt Kanonku.

Il-Vizta fethet bħas-soltu b'quddiesa solenni fil-Knisja Matriċi ta' Santa Marija nhar il-Ħadd, 18 ta' April, 1621, *Dominica in Albis*, il-Ħadd ta' fuq l-Għid (VP (1621) 1r). Fil-jiem ta' wara żar il-

knejjes tar-Rabat u wara kompla jdur il-knejjes tal-kampanja. Il-vizta fl-inħawi tal-Lvant ta' Ghawdex saret nhar is-27 ta' April, 1621. Il-Vizitatur wasal fil-knisja ta' Santa Marija tal-Qala min-naħiet ta' Għajnsielem kmieni wara nofsinhar (VP (1621) 38r).

Il-Vizitatur jgħarrafna li l-knisja kienet għadha tissejjaħ ta' Santa Marija u li kienet fil-kontrada tal-Qala. Josserva l-ewwel li l-knisja kellha *altare lapideum aptum celebratione*, artal tal-ġebel li kien tajjeb għaċ-ċelebrazzjoni tal-quddiesa u li kien *omnibus necessariis munitum*, mgħammar b'kulma kien meħtieġ. Fuq ir-riħ tal-artal kien hemm *icona*, xbieha, li mhix deskritta iktar. Nafu fil-fatt li kien qieghed jirreferi għall-inkwatru tal-Kuncizzjoni li l-Isqof Baldassar Cagliares kien irregala lill-knisja tul l-ewwel vizta pastorali tiegħu fis-sena 1615.

Maġenb l-artal maġġur kien hemm żewġ altari tal-injam. Dawn qisu kienu jintużaw meta waqt xi pellegrinaġġ ikun hemm iktar minn qassis wiehed u allura kien ikun hemm fejn iqaddsu iktar minn wiehed. Kienu aktarx tal-injam u ma tantx kienu f'kundizzjoni tajba. Tant hu hekk li l-Vizitatur ordna li ma jsirx iktar quddies fuqhom (38r). Dawn l-artali tal-ġnub kienu jservu wkoll biex fuqhom jinxtegħlu x-xema' li joffru d-devoti.

2 • Knisja mdaqqa b'ċimiterju:

Ir-rapport tal-vizta jiddeskrivi l-knisja bħala *lata et longa*, wiesgħa u tawwalija. Kellha wkoll *coemeterium ante hortium versus occidentem*, ċimiterju quddiem gnejna n-naħa tal-punent – bejn wiehed u ieħor fl-istess pożizzjoni tal-lum (38r).

Din ma kinitx kappella tal-kampanja bħall-oħrajn għal żewġ raġunijiet. L-ewwelnett, dawn il-kappelli ma kinux normalment *longa*, tawwalija. L-iktar kien ikollhom erba' ndani xorok fuq tliet ħnejjiet. Mhux hekk tal-Qala. It-tieni, dawn il-kappelli kien normalment



ikollhom biss zuntier zghir quddiem b'qabar wiehed jew tnejn. Dan aktarx kien ikun halla li jindifen fih il-benefattur li jkun bena l-knisja u l-familjari tieghu. Il-fatt li din kellha ciminterju jfisser li din kienet knisja b'hafna devoti li xtaqu jindifnu taht id-dell taghha.

Taghrifa ohra qasira tghidilna li kellha wkoll *sera ferrea*, jigifieri, serratura tal-hadid. Taghrifa li tidher superfluwa, izda fil-fatt turi certa kura lejn din il-knisja. Kienet tinzamm maghluqa sewwa ghal harsien ahjar ta' dak kollu li kien hemm gewwa.

3 • Knisja b'devoti minn Ghawdex u Malta:

Ir-rapport ikompli li *eodem Ecclesia est inter omnes Ecclesias hujus Insulae*, li din il-knisja fost il-knejjes ta' Ghawdex *devotissimam*, mill-iktar devota. U kienet tgawdi devozzjoni mhux biss *apud populum Gaulitanum*, fost il-poplu ta' Ghawdex, izda wkoll *apud Melitensum*, jigifieri fost il-poplu ta' Malta wkoll. Dan jikkonfermah il-fatt li *a fidelibus dictarum Insularum continuo frequentatur*, jigifieri li d-devoti ta' dawn il-gzejjer imorru bla ma jaqtghu jinviztaw f'din il-knisja.

Din id-devozzjoni kbira li tgawdi din il-knisja kienet tixhed fatt iehor, *in ea pendent multa vota cerea a fidelibus eidem oblata*, jigifieri, kien hemm imdendel fiha numru kbir ta' wegħdiet tax-xema' li dawn id-devoti joffru lill-knisja.

Dawn l-*ex-voto* tax-xema' ma kinux jikkonsistu f'xema' biss biex jixeghluhom quddiem ix-xbieha ta' Santa Marija. Izda wkoll f'figuri tax-xema'. Nghidu ahna, wahda omm tkun talbet lill-Madonna biex ikollha hlas u twelid bla kumplikazzjonijiet. Tal-grazzja li tkun qalghet, kienet imbagħhad tagħmel offerta ta' tarbija zghira tax-xema'. Wiehed ikun ibati b'qalbu u jghaddi għall-ahjar. Joffri b'wegħda qalb tax-xema'. U l-kumplement.

Dawn l-offerti llum ma għadhomx jezistu fostna. Izda f'santwarji ohra Marjani għadek tara *ex-voto* ta' din ix-xorta. Nghidu ahna, gewwa Fatima, għadhom offerti komuni. Rajthom ukoll f'pajjizi ohra bhal nghidu ahna f'diversi santwarji Marjani fil-Polonja.

Santa Marija tal-Qala kienet dak iz-zmien ic-centru Marjan ta' Ghawdex u ta' Malta. ■



**L-Arcipriet u l-Kleru
flimkien
mal-Bord Editorjali
jawguraw
Milied Hieni u Qaddis
kif ukoll Sena Gdida
mimlija b'kull Risq,
Hena, Paci u Saħħa
fil-Mulej Ġesù**

